

## కృషి - అదృష్టం

ఒకసారి కృషికి, అదృష్టానికి తమలో 'ఎవరు గొప్ప..?' అనే వివాదం వచ్చింది.

కృషి - 'తానే గొప్ప' అనీ, 'అది నిరూపిస్తాను రమ్మ' నమని అదృష్టాన్ని వెంటవెట్టుకొని మానవ రూపంలో ఒక పేద జాలరి వద్దకు వచ్చింది. అతనికి ఐదువందల బంగారునాణాలను ఇచ్చి మంచి వలలూ, గాలాలూ కొనుక్కొని, వ్యాపారం వృద్ధిచేసుకోమని సలహా ఇచ్చింది. జాలరి ఆ డబ్బుని ఇంట్లోవున్న ఒక పాత డబ్బాలో పెట్టి కనిపించకుండా వైన గడ్డి కప్పెట్టాడు. తర్వాత చేపలు పట్టడానికి వెళ్లిపోయాడు.

జాలరి వెళ్లక ఒక పాత సరుకులు కొనేవాడు వచ్చేసరికి - జాలరి భార్య కొన్ని పాత వస్తువులతో పాటు ఆ డబ్బాని కూడా అమ్మేసింది.

సాయంత్రం జాలరి ఇంటికివచ్చి జరిగింది తెలుసుకొని నెత్తి, నోరూ కొట్టుకుని ఏడ్చాడు.

కొన్నాళ్ళకి... తమ జాలరి ఎలా ఉన్నాడో చూద్దామని కృషి, అదృష్టం తిరిగి భూమికి వచ్చాయి. జాలరి ఎప్పటిలాగే ఉండటం చూసి ఆశ్చర్యపడ్డ కృషి - అతన్ని అడిగి జరిగింది తెలుసుకుంది.

"సరే...ఈ సారైనా జాగ్రత్తగా ఉండు!" అంటూ మరో ఐదువందల బంగారునాణాలు ఇచ్చింది.

జాలరి వాటిని జాగ్రత్తగా మూట కట్టుకొని ఇంటికి బయలుదేరాడు. దారిలో మాంసాన్ని కొని, రెండో అంచున కట్టుకొని భుజాన నేసుకొని బయలుదేరాడు. మాంసాన్ని పసికట్టి వైనుంచి ఒక గ్రద్ద రివ్వున వచ్చి ఆ తుండుని తన్నుకుపోయింది. జాలరి ఎంత వెంటపడ్డా ఫలితం చిక్కలేదు.



మరి కొన్నాళ్ళకి కృషి, అదృష్టం మళ్ళీ వచ్చి జాలరి పరిస్థితిలో మార్పులేని విషయం తెలుసుకొన్నాయి. జరిగింది తెలుసుకొని ఎంతో బాధపడి చేసేదిలేక తలదించుకొంది కృషి.

“ఇప్పుడు నా ప్రతాపం చూపిస్తాను చూడు!” అంటూ అదృష్టం రంగంలోకి దిగింది.

రెండు చెల్లని నాణాలను జాలరి భార్య కంటవడేట్లు పడేసింది.

ఆరోజు జాలరి చేపల వేటకి వెళ్తూ “వల బాగా చిరిగిపోయింది. దీనిని బాగు చేయించడానికి డబ్బు ఇవ్వు!” అని భార్యని అడిగేడు. భార్య చెల్లని నాణేలు ఇచ్చింది.

జాలరి వలను బాగుచేయించుకుని, ఆ నాణాలను ఇచ్చేసరికి, “అవి చెల్లనివి” అంటూ వ్యాపారి పేచీ పెట్టాడు. చివరకి- ఆనాడు దొరికే చేపలలో సగం ఇచ్చే షరతు మీద వదిలాడు. అయితే... ఆనాడు ఒకేఒక పెద్ద చేప పడడంతో దానిని రెండు ముక్కలు చేసి సగం వ్యాపారికిచ్చి సగం ఇంటికి తీసుకువెళ్లాడు.

అక్కడ దాని ప్రేగులు తీసి బయట పడేస్తే అందులోంచి రెండు అముల్యమైన వజ్రాలు దొరికాయి. వాటిని రాజుగారికి ఇస్తే రాజుగారు జాలరికి ఘనంగా డబ్బు ఇచ్చాడు. దానితో జాలరి వ్యాపారం బాగా వృద్ధి చేసుకున్నాడు.

కొన్నాళ్ళకి అదృష్టం, కృషి - తిరిగివచ్చి జాలరి స్థితిని చూశాయి.

అదృష్టం “చూశావా... ఇప్పుడైనా? నావల్ల చెల్లని నాణాలు కూడా వజ్రాలయినాయి. ఒప్పుకుంటావా నేనే గొప్పని?” అంది గర్వంగా.

కృషి ఏమీ మాట్లాడలేకపోయింది.

ఆ సమయానికి అటు వెళ్తున్న నారద మహర్షి- “ఇద్దరూ గొప్పవారే! కృషి కూడా వుంటేనే అదృష్టం రాణిస్తుంది. డబ్బు తీసుకుని జాలరి సోమరిగా ఉండిపోయి కృషి చేయకపోయి ఉంటే ఆ డబ్బు త్వరలోనే ఖర్చయిపోయి తిరిగి పేదవాడిగానే ఉండే వాడు. కృషి చేశాడు కనకనే అదృష్టం వరించింది. మీ ఇద్దరూ అవసరమే..!” అని సర్దిచెప్పి వెళ్లిపోయాడు.

